

శ్రీః
శ్రీమతే రామానుజాయ నమః
శ్రీమతే నిగమాంతమహాదేశికాయ నమః
శ్రీసీతాలక్ష్మణభరతశత్రుఘ్నహనుమత్సమేత శ్రీరామచంద్ర పరబ్రహ్మణే నమః

శ్రీమద్రామాయణే వాల్మీకీయే ఆదికావ్యే యుద్ధకాండే

॥ చతుస్త్రింశః సర్గః ॥

This document has been prepared by

Sunder Kidāmbi

with the blessings of

శ్రీ రంగరామానుజ మహాదేశికన్

His Holiness śrīmad āṇḍavan śrīraṅgam

శ్రీః
శ్రీమతే రామానుజాయ నమః
శ్రీమతే నిగమాంతమహాదేశికాయ నమః
శ్రీసీతాలక్ష్మణభరతశత్రుఘ్నహనుమత్సమేత శ్రీరామచంద్ర పరబ్రహ్మణే నమః

॥ చతుస్త్రింశః సర్గః ॥

సీతాయా అనునయేన సరమయా తాం ప్రతి
మంత్రిసహితరావణసంబంధినిశ్చితవిచారస్య కథనం

అథ తాం జాతసంతాపాం తేన వాక్యేన మోహితాం ।
సరమా హ్లాదయామాస మహీం దగ్ధామివాంభసా ॥ 6.34.1 ॥

తతస్తస్యా హితం సఖ్యాశ్చిక్రీర్షంతీ సఖీ వచః ।
ఉవాచ కాలే కాలజ్ఞా స్మితపూర్వాభిభాషిణీ ॥ 6.34.2 ॥

ఉత్సహేయమహం గత్వా త్వద్వాక్యమసితేక్షణే ।
నివేద్య కుశలం రామే ప్రతిచ్ఛన్నా నివర్తితుం ॥ 6.34.3 ॥

నహి మే క్రమమాణాయా నిరాలంబే విహాయసి ।
సమర్థో గతిమన్వేతుం పవనో గరుడోఽపి వా ॥ 6.34.4 ॥

ఏవం బ్రువాణాం తాం సీతా సరమామిదమబ్రవీత్ ।
మధురం శ్లక్ష్యయా వాచా పూర్వశోకాభిపన్నయా ॥ 6.34.5 ॥

సమర్థా గగనం గంతుమపి చ త్వం రసాతలం ।
అవగచ్ఛాద్య కర్తవ్యం కర్తవ్యం తే మదంతరే ॥ 6.34.6 ॥

మత్ప్రియం యది కర్తవ్యం యది బుద్ధిః స్థిరా తవ ।
జ్ఞాతుమిచ్ఛామి తం గత్వా కిం కరోతీతి రావణః ॥ 6.34.7 ॥

స హి మాయాబలః క్రూరో రావణః శత్రురావణః |
మాం మోహయతి దుష్టాత్మా పీతమాత్రేవ వారుణీ || 6.34.8 ||

తర్జాపయతి మాం నిత్యం భర్తాపయతి చాసకృత్ |
రాక్షసీభిః సుఘోరాభిర్యో మాం రక్షతి నిత్యశః || 6.34.9 ||

ఉద్విగ్నా శంకితా చాస్మి న స్వస్థం చ మనో మమ |
తద్భయాచ్ఛాహముద్విగ్నా అశోకవనికాం గతా || 6.34.10 ||

యది నామ కథా తస్య నిశ్చితం వాపి యద్ భవేత్ |
నివేదయేథాః సర్వం తద్ వరో మే స్యాదనుగ్రహః || 6.34.11 ||

సాప్యేవం బ్రువతీం సీతాం సరమా మృదుభాషిణీ |
ఉవాచ వదనం తస్యాః స్పృశంతీ బాష్పవిక్లవం || 6.34.12 ||

ఏష తే యద్యభిప్రాయస్తస్మాద్ గచ్ఛామి జానకి |
గృహ్య శత్రోరభిప్రాయముపావర్తామి మైథిలీ || 6.34.13 ||

ఏవముక్త్యా తతో గత్వా సమీపం తస్య రక్షసః |
శుశ్రావ కథితం తస్య రావణస్య సమంత్రిణః || 6.34.14 ||

సా శ్రుత్వా నిశ్చయం తస్య నిశ్చయజ్ఞా దురాత్మనః |
పునరేవాగమత్ క్షిప్రమశోకవనికాం శుభాం || 6.34.15 ||

సా ప్రవిష్టా తతస్తత్ర దదర్శ జనకాత్మజాం |
ప్రతీక్షమాణాం స్వామేవ భ్రష్టపద్మామివ శ్రియం || 6.34.16 ||

తాం తు సీతా పునః ప్రాప్తాం సరమాం ప్రియభాషిణీం |
పరిష్వజ్య చ సుస్నిగ్ధం దదౌ చ స్వయమాసనం || 6.34.17 ||

ఇహాసీనా సుఖం సర్వమాఖ్యాహి మమ తత్త్వతః |
క్రూరస్య నిశ్చయం తస్య రావణస్య దురాత్మనః || 6.34.18 ||

ఏవముక్తా తు సరమా సీతయా వేపమానయా |
కథితం సర్వమాచష్ట రావణస్య సమంత్రिణః || 6.34.19 ||

జనన్యా రాక్షసేంద్రో వై త్వన్మోక్షార్థం బృహద్వచః |
అత్సిస్నిగ్ధేన వైదేహి మంత్రివృద్ధేన చోదితః || 6.34.20 ||

దీయతామభిసత్కృత్య మనుజేంద్రాయ మైథిలీ |
నిదర్శనం తే పర్యాప్తం జనస్థానే యదద్భుతం || 6.34.21 ||

లంఘనం చ సముద్రస్య దర్శనం చ హనూమతః |
వధం చ రక్షసాం యుద్ధే కః కుర్యాన్మానుషో యుధి || 6.34.22 ||

ఏవం స మంత్రివృద్ధైశ్చ మాత్రా చ బహుబోధితః |
న త్వాముత్సహతే మోక్షమర్థమర్థపరో యథా || 6.34.23 ||

నోత్సహత్యమృతో మోక్షం యుద్ధే త్వామితి మైథిలి |
సామాత్యస్య నృశంసస్య నిశ్చయో హ్యేష వర్తతే || 6.34.24 ||

తదేషా సుస్థిరా బుద్ధిర్మృత్యులోభాదుపస్థితా |
భయాన్న శక్తస్త్వాం మోక్షమనిరస్తః స సంయుగే || 6.34.25 ||

రాక్షసానాం చ సర్వేషామాత్మనశ్చ వధేన హి |
నిహత్య రావణం సంఖ్యే సర్వథా నిశితైః శరైః |
ప్రతినేష్యతి రామస్త్వామయోధ్యామసితేక్షణే || 6.34.26 ||

ఏతస్మిన్నంతరే శబ్ధో భేరీశంఖసమాకులః |
శ్రుతో వై సర్వసైన్యానాం కంపయన్ ధరణీతలం || 6.34.27 ||

శ్రుత్వా తు తం వానరసైన్యనాదం
లంకాగతా రాక్షసరాజభృత్యాః |

హతౌజసో దైన్యపరీతచేష్టాః

శ్రేయో న పశ్యంతి నృపస్య దోషాత్ || 6.34.28 ||

|| ఇత్యార్షే శ్రీమద్రామాయణే వాల్మీకీయే ఆదికావ్యే యుద్ధకాండే చతుస్తింశః సర్గః ||